

Deċiżjoni tas-Sedja mogħtija minn Mr Speaker l-Onor Louis Galea f'Seduta numru 203 tat-Tnejn, 22 ta' Marzu, 2010.

Fit-tieni lok is-Sedja ser tiegħu konjizzjoni tal-każ imqanqal mill-Onorevoli Charles Mangion. Fis-Seduta numru 199 tat-Tnejn, 15 ta' Marzu, 2010, l-Onor Mangion invoka l-Ordni Permanenti 161 u l-provvedimenti tal-Ordinanza biex jitlob lis-Sedja tagħti deċiżjoni jekk *prima facie* jirrizultaliex każ ta' ksur ta' privileġġ fiċ-ċirkostanzi spjegati lill-Kamra mill-istess Onor Mangion.

L-Onor. Mangion qajjem dan il-każ a) fir-rigward ta' diskors li ntqal fuq l-istazzjon NET TV fil-bullettin tal-aħbarijiet tat-7.45 p.m. ta' nhar il-Ġimgħa, 12 ta' Marzu 2010, u b) fir-rigward ta' artikolu f'paġna 10 tal-ġurnal IL-MUMENT tal-Hadd, 14 ta' Marzu 2010, intestat "Attakk rizultat tar-rabta ta' Sandro Chetcuti mal-Labour".

L-Onor Mangion sostna li r-rapporti fuq in-NET TV u fl-imsemmi artikolu f'IL-MUMENT attribwewlu intenzjoni ta' inċitar u mibgħeda jew thegħiġ biex xi hadd jattakka jew jikkawża vjolenza kontra s-sur Vince Farrugia, id-Direttur Ġenerali tal-Kamra tal-Imprizi Żgħar u Medji - GRTU. L-Onor Mangion jirribatti bil-qawwa kollha din l-allegazzjoni li jqisha malafamenti fil-konfront tiegħu. L-Onor Mangion sostna li fi tlieta u għoxrin sena servizz bħala Membru fil-Parlament huwa dejjem qeda dmiru b'fedeltà shiha lejn il-Kostituzzjoni u qatt ma insulenta lil hadd jew inċita lil xi hadd iwettaq atti illegali jew li b'xi mod imorru kontra l-prinċipji u l-prattika tad-demokrazija jew tar-rispett lejn id-dinjità u d-drittijiet umani.

L-Onor Mangion kien *in order* meta qajjem il-pretensjoni tiegħu stante li s-Seduta tat-Tnejn, 15 ta' Marzu, 2010, kienet "l-ewwel opportunità" li fiha l-Onor Membru seta' jqajjem il-każ tiegħu dwar ksur ta' privileġġ.¹

Għalkemm l-Onor Membru ma speċifikax għal-liema frażijiet kien qed joġġezzjona, is-Sedja xorta fliet it-traskrizzjoni tas-silta rilevanti mill-bullettin tal-aħbarijiet kif ukoll l-artikolu tal-ġurnal imsemmija. Is-Sedja tikkundanna kull att ta' vjolenza jiġi minn fejn jiġi u huma x'inhuma ċ-ċirkostanzi, u tingħaqad mal-esponenti taż-żewġ naħat tal-Kamra li esprimew solidarjetà mas-sur Vince Farrugia. Izda s-Sedja, bħala fatt, ma tistax tifhem kif mill-kliem li qal l-Onor Mangion fid-diskussjoni fil-programm BONDI+ fuq TVM xi hadd seta' fir-rappurtagg jinsinwalu xi intenzjoni ta' inċitar għall-vjolenza jew għall-mibgħeda fil-konfront ta' xi persuna, hi min hi, inkluż is-sur Vince Farrugia. Il-kummenti bejn il-protagonisti f'din id-diskussjoni, anke jekk f'xi mument saħnu xi ftit, baqgħu l-hin kollu fil-limiti ta' botta u risposta ċivili kif jiġri l-hin kollu f'soċjetà demokratika.

Lis-Sedja jirrizultalha li r-riferenzi, imxandra u pubblikati fuq l-istazzjon u ġurnal in kwestjoni, u li minnhom qed jilminta l-Onor Membru, ma kienu bl-ebda mod qed jirreferu għal xi diskors jew atti li l-istess Onor Membru seta' qal jew għamel waqt xi Seduta fil-Kamra tad-Deputati. Ġie stabbilit li sew il-bullettin tal-aħbarijiet ta' NET News kif ukoll l-artikolu in kwestjoni ta' IL-MUMENT jikkumentaw fuq diskussjoni mxandra fil-programm BONDI+ fuq TVM tal-PBS u li fiha ha sehem l-Onor Membru.

¹ Ibid., OP numru 36.

L-Ordinanza tippovdi għal reat fil-każ ta' "...pubblikazzjoni ta' kull libell li jagħti malafama...lil xi Membru li tolqot xi haga magħmulha minnu jew li ntqalet minnu...bħala Membru fil-Kamra jew f'Kumitat tagħha;"² kif ukoll "il-pubblikazzjoni...ta' xi rapport falz jew mgħawweġ ta' xi dibattitu jew proċedimenti tal-Kamra jew ta' xi Kumitat tagħha."³

L-Ordinanza u l-Ordinijiet Permanenti mkien ma jkopru b'xi privileġġ parlamentari dak li xi Membru jgħid barra l-Kamra jew kwalsiasi rapport dwar dan. Il-liġi tippovdi protezzjoni, fil-forma ta' immunità minn proċedimenti legali, lill-Membri Parlamentari għar-rigward ta' kliem li jingħad minnhom, jew rapporti u hwejjeġ simili mressqa minnhom, quddiem il-Kamra jew Kumitat tagħha.⁴

Għaldaqstant, salvi u fermi d-drittijiet li jista' jkollu l-Onorevoli Membru taħt kwalsiasi liġi, is-Sedja tiddeċiedi li m'hemmx *prima facie* każ ta' ksur ta' privileġġ.

Fl-aħharnett, is-Sedja terġa' tappella għal rappurtagġ ġust u korrett dwar dak kollu li jseħh u jintqal f'pajjiżna. Il-propjetarji tal-mezzi tal-kommunikazzjoni, u speċjalment dawk li bil-liġi huma responsabbli għall-kontenut f'dawn il-mezzi, għandhom dmir li jsegwu l-prinċipji tal-verità, il-korrettezza u l-ġustizzja f'dak li jippubblikaw u jxandru. Il-libertà, id-demokrazija u t-tmexxija tajba tal-pajjiż ilkoll jesigū li l-politiċi u n-nies f'kull awtorità jigu sottomessi għall-iskrutinju, fost oħrajn, tal-mezzi tal-kommunikazzjoni u tal-opinjoni pubblika. Filwaqt li d-dritt għall-kummenti u l-kritika huma fundamentali f'soċjetà demokratika, l-istess mezz ta' komunikazzjoni jonqsu kontra l-interess nazzjonali u l-ġid komuni meta jirrapportaw ħażin, jgħawġu, jimmisinformaw, jivvintaw jew jattribwixxu motivi ulterjuri infondati dwar dak li jgħidu jew jagħmlu Membri tal-Kamra tar-Rappreżentanti. Kull darba li jseħh dan mhux biss issir ingustizzja mal-Membri, rappreżentanti eletti tal-poplu, iżda wkoll jitpoġġew f'periklu il-valuri tal-leġittimità u l-kredibilita tal-istituzzjonijiet, inkluż tal-istituzzjoni tal-media.

² Kap 113, Privileġġi u s-Setgħat tal-Kamra tad-Deputati, Artikolu 11 (4) (j).

³ Ibid., Artikolu 11(4) (k).

⁴ Ibid., Artikolu 2.